



परीक्षा-गुरु प्रकरण-2 अकाल में अधिकमास

हिन्दी
A D D A

परीक्षा-गुरु प्रकरण-2

अकाल में अधिकमास

अप्रापति के दिनन में खर्च होत अबिचार

घर आवत है पाहुनो बणिज न लाभ लगार

बृन्द.

"हैं अभी तो यहां के घन्टे में पौने नौ ही बजे हैं तो क्या मेरी घड़ी आध घन्टे आगे थी?" मुन्शीचुन्नीलालनें मकान पर पहुँचते ही बड़े घन्टे की तरफ़ देखकर कहा. परन्तु ये उसकी चालाकी थी उसनें ब्रजकिशोर से पीछा छुड़ाने के लिये अपनी घड़ी चाबी देने के बहाने से आध घन्टे आगे कर दी थी!

"कदाचित् ये घन्टा आध घन्टे पीछे हो" मास्टर शिंभूदयाल नें बात साध कर कहा।

"नहीं, नहीं ये घन्टा तोप सै मिला हुआ है" लाला मदनमोहन बोले.

"तो लाला ब्रजकिशोर साहब की लच्छेदार बातें नाहक अधूरी रह गईं ?" मुन्शी चुन्नीलाल नें कहा.

"लाला ब्रजकिशोर की बातें क्या हैं चकाबू का जाल है. वह चाहते हैं कि कोई उन्के चक्कर सै बाहर न निकालनें पाय" मास्टर शिंभूदयाल नें कहा.

"में यों तो ये काच लेता या न लेता पर अब उन्की ज़िद सै अदबद कर लूंगा"

"निस्सन्देह जब वे अपनी जिद नहीं छोड़ते तो आपको अपनी बात हारनी क्या ज़रूर है ?" मुन्शी चुन्नीलाल नें छींटा दिया.

हितोपदेश में कहा है "आज्ञालोपी सुतहु कों क्षमें न नृपति विनीत ।। को बिशेष नृप, चित्र जो न गहे यहरीति" ।। पंडित पुरुषोत्तमदासनें मिल्लीमें मिलाकर कहा.

"बहुत पढ़नें लिखनें सै आदमी की बुद्धि कुछ ऐसी निर्बल हो जाती है कि बड़े, बड़े फिलासफर छोटी, बातों में चक्कर खाने लगते हैं" मास्टर शिंभूदयाल कहनें लगे, "सर आईजिक न्यूटन कितनी बार खाना खाकर भूल जाते थे, जरमन का प्रसिद्ध विद्वान लेसिंग एक बार बहुत रात गए अपने घर आया और कुन्दा खड़काने लगा, नोकर नें गैर आदमी समझ कर भीतर सै कहाकि "मालिक घर में नहीं हैं कल आना" इस्पर लेसिंग सचमुच लौट चला !!! इटली का मारीनी नामी कवि एक दिन कविता बनानेमें ऐसा मग्न हुआ कि अंगीठी सै उस्का पैर जल गया तोभी उसै कुछ खबर न हुई!"

"लाला ब्रजकिशोर साहब का भी कुछ, कुछ ऐसा ही हाल है. यह सीधी, सीधी बातों को बिचार ही बिचार में खेंच तान कर ऐसी पेचीदा बनालेते हैं कि उन्का सुलझाना मुश्किल पड़ जाता है" मुन्शी चुन्नीलाल बोले.

"मेंनें तो मिस्टर ब्राइट के रोबरू ही कह दिया था कि कोरी फिलासोफी की बातों सै दुनियादारी का काम नहीं चलता" लाला मदनमोहननें अपनी अकल मंदी ज़ाहर की.

इतनेमें मिस्टर रसल की गाड़ी कमरे के नीचे आ पहुँची और मिस्टर रसल खट, खट करते हुए कमरे में दाखिल हुए. लाला मदनमोहन नें मिस्टर रसल सै शेकिगहैंड करके उन्हें कुर्सी पर बिठाया और मिज़ाज की खैरोआफियत पूछी.

मिस्टर रसल नील का एक होसले मंद सौदागर है परन्तु इसके पास रुपया नहीं है. यह नील के सिवाय रुई और सन वगैरे का भी कुछ, कुछ व्यापार कर लिया करता है. इस्का लेन देन डेढ़, पौने दो बरस सै एक दोस्तकी सिफारस पर लाला मदनमोहन के यहां हुआ है. पहले बरसमें लाला मदनमोहन का जितना रुपया लगा था माल की बिक्री सै ब्याज समेत वसूल होगया, परन्तु दूसरे साल रुई की भरती की जिस्में सात आठ हजार रुपे टूटते रहे इस्का घाटा भरनेके लिये पहले सै दुगनी नील बनवायी जिस्में एक तो परता कम बैठा दूसरे माल कलकत्ते पहुँचा उस्समय भाव मंदा रह गया जिस्में नफे के बदले दस, बारह हजार इस्में टूटते रहे. लाला मदनमोहन के लेन देन सै पहले मिस्टर रसल का लेन देन रामप्रसाद बनारसीदास सै था. उन्के आठ हजार रुपे अबतक इस्की तरफ़ बाकी थे जब उन्की मयाद जानें लगी तो उन्होंने नालिश करके साढ़ेग्यारह हजारकी डिक्री इस्पर कराली अब उन्की इजराय डिक्री में इस्का सब कारखाना नीलाम पर चढ़ रहा है और नीलाम की तारीखमें केवल चार दिन बाकी हैं इस लिये यह बड़े घबराहट में रुपे का बंदोबस्त करने के लिये लाला मदनमोहन के पास आया है.

"मेरे मिज़ाज का तो इस्समय कोसों पता नहीं लगता परन्तु उस्को ठिकानें लाना आपके हाथ है" मिस्टर रसल नें मदनमोहन के कुशलप्रश्न (मिज़ाजपुरी) पर कहा "जो आफत एकाएक इस्समय मेरे सिर पर आपड़ी है उस्को आप अच्छी तरह जान्ते हैं. इस कठिन समय में आपके सिवाय मेरा सहायक कोई नहीं है. आप चाहें तो दम भर में मेरा बेड़ा पार लगा सकते हैं नहीं तो मैं तो इस तूफान में गारत हो चुका."

"आप इतने क्यों घबराते हैं ?" ज़रा धीरज रखिये" मुन्शी चुन्नीलाल नें पहले की मिलावट के अनुसार सहारा लगाकर कहा "लाला साहब के स्वभाव को आप अच्छी तरह जान्ते हैं जहां तक हो सकेगा यह आप की सहायता में कभी कसर न करेंगे."

"पहले आप मुझे यह तो बताइये कि आप मुझसै किस तरह की सहायता चाहते हैं ?" लाला मदनमोहन नें पूछा.

"मैं इस्समय सिर्फ इतनी सहायता चाहता हूँ कि आप रामप्रसाद बनारसीदास की डिक्री का रुपया चुका दें. मुझसै हो सकेगा जहां तक मैं आपका सब कर्जा एक बरसके भीतर चुका दूँगा" मिस्टर रसल नें कहा "मुझको अपनी बरबादी का इतना खयाल नहीं है जितनी आपके कर्जे की चिन्ता है. रामप्रसाद बनारसीदास की डिक्रीमें मेरी जायदाद बिक गई तो और लेनदार कोरे रह जायंगे और मैंने इन्सालवन्ट होने की दरखास्त की तो आप लोगों के पल्ले रुपे में चार आने भी न पड़ेंगे.

"अफसोस ! आपकी यह हकीकत सुन् कर मेरा दिल आप सै आप उम्ड़ा आता है" लाला मदनमोहन बोले.

"सच है महा कवि शेक्सपीअर नें कहा है" मास्टर शिंभूदयाल कहनें लगे :-

कोमल मन होत न किये होत प्रकृति अनुसार ।

जों पृथ्वी हित गगन ते वारिद द्रवित फुहार ॥

वारिद द्रवित फुहार द्रवहि मन कोमलताई ।

लेत, देत शुभ हेत दोउनको मन हरषाई ॥

सब गुनते उतकृष्ट सकल बैभव को भूषन ।

राजहु ते कछु अधिक देत शोभा कोमलमन ॥"

"हजरत सादी कहते हैं कि "दुर्बल तपस्वी सै कठिन समय में उसके दुःख का हाल न पूछ और पूछें तो उसके दुःख की दवा कर" मुन्शी चुन्नीलाल नें कहा.

"अच्छा इस रुपे के लिये ये हमारी दिल जमई क्या कर देंगे ?" लाला मदनमोहन नें बड़ी गम्भीरता सै पूछा.

"हां हां लाला साहब सच कहते हैं आप इस रुपये के लिये हमारी दिल जमई क्या कर देंगे ?" मुन्शी चुन्नीलाल नें दिल-जमई की चर्चा हुए पीछे अपनी सफाई जताने के लिये मिस्टर रसल सै पूछा.

"में थोड़े दिन में शीशे बरतन का एक कारखाना यहां बनाया चाहता हूँ. अबतक शीशे बरतन की सब चीजें वलायत सै आती हैं इसलिये खर्च और टूट फूट के कारण उन्की लागत बहुत बढ़ जाती है. जो वह चीजे यहां तैयार की जायंगी तो उन्में ज़रूर फायदा रहेगा और खुदा नें चाहा तो एक बरस के भीतर भीतर आपकी सब रकम जमा हो जायगी परन्तु आपको इस्समय इस बात पर पूरा भरोसा नहीं तो मेरा नील का कारखाना आपकी दिलजमईके वास्तै हाजिर है" मिस्टर रसल नें जवाब दिया.

"हिन्दुस्थान में अब तक कलों के कारखाने नहीं हैं इससे हिंदुस्थानियों को बड़ा नुकसान उठाना पड़ता है. मैं जानता हूँ कि इस्समय हिम्मत करके जो कलों के कारखाने पहले जारी करेगा उसको ज़रूर फायदा रहेगा" मास्टर शिंभूदयाल नें कहा.

"आपको रामप्रसाद बनारसीदास के सिवाय किसी और का रुपया तो नहीं देना !"
मुन्शी चुन्नीलाल नें पूछा.

"रामप्रसाद बनारसीदास की डिक्री का रुपया चुके पीछे मुझको लाला साहब के सिवाय किसी की फूटी कौड़ी नहीं देनी रहैगी" मिस्टर रसल नें जवाब दिया.

परन्तु काच का कारखाना बनाने के लिये रुपये कहां से आयेंगे ? और लाला मदनमोहन के कर्जे लायक नील के कारखाने की हैसियत कहां है ? इन्सालवेन्ट होने से लेनदारों के पल्ले चार आने भी न पड़ेंगे यह बात मिस्टर रसल अपने मुंह से अभी कह चुका है पर यहां इन् बातोंकी याद कौन दिलावै ?

"इस सूरत में रामप्रसाद बनारसीदास की डिक्री का रुपया न दिया जायगा तो उन्की डिक्री में इस्का कारखाना बिकजायगा और अपनी रकम वसूल होने की कोई सूरत न रहैगी" मुन्शी चुन्नीलाल नें लाला मदनमोहन के कान में झुक कर कहा.

"परन्तु इस्समय इस्को देने के लिये अपने पास नकद रुपया कहां है ?" लाला मदनमोहन नें धीरे से जवाब दिया.

"अब मेरी शर्म आप को है 'वक्त निकल जाता है बात रह जाती है' जो आप इस्समय मुझको सहारा देकर उभार लगे तो मैं आपका अहसान जन्म भर नहीं भूलूंगा"
मिस्टर रसल नें गिड़ गिड़ा कर कहा.

"मैं मनसे तुम्हारी सहायता किया चाहता हूँ परन्तु मेरा रुपया इस्समय और कामों में लग रहा है इस्से मैं कुछ नहीं कर सकता" लाला मदनमोहन नें शर्माते, शर्माते कहा.

"अजीहुजूर ! आप यह क्या कहते हैं ?" आपके वास्तै रुपये की क्या कमी है ? आप कहें जितना रुपया इसी समय हाजिर हो" मास्टर शिंभूदयाल बोले .

"अच्छा ! मुझसे होसकेगा जिस तरह दस हजार रुपये का बंदोबस्त करके मैं कल तक आपके पास भेजदूंगा आप किसी तरह की चिन्ता न करें" लाला मदनमोहनने कहा.

"आपने बड़ी महरबानी की मैं आपकी इनायत से जी गया अब मैं आपके भरोसे बिल्कुल निश्चिन्त रहूंगा" मिस्टर रसल नें जाते, जाते बड़ी खुशी से हाथ मिला कर कहा. और मिस्टर रसल के जाते ही लाला मदनमोहन भी भोजन करने चले गए.



परीक्षा-गुरु - Pariksha Guru

परीक्षा गुरु हिन्दी का प्रथम उपन्यास था जिसकी रचना भारतेन्दु युग के प्रसिद्ध नाटककार लाला श्रीनिवास दास ने 25 नवम्बर, 1882 को की थी।

परीक्षा गुरु पहला आधुनिक हिंदी उपन्यास था। इसने संपन्न परिवारों के युवकों को बुरी संगति के खतरनाक प्रभाव और इसके परिणामस्वरूप ढीली नैतिकता के प्रति आगाह किया। परीक्षा गुरु नए उभरते मध्यम वर्ग की आंतरिक और बाहरी दुनिया को दर्शाता है। पात्र अपनी सांस्कृतिक पहचान को बनाए रखते हुए औपनिवेशिक समाज के अनुकूल होने की कठिनाई में फंस जाते हैं। हालांकि यह जाहिर तौर पर विशुद्ध रूप से 'पढ़ने के आनंद' के लिए लिखा गया था। औपनिवेशिक आधुनिकता की दुनिया भयावह और अप्रतिरोध्य दोनों लगती है।

उपन्यास पाठक को जीने का 'सही तरीका' सिखाने की कोशिश करता है और सभी समझदार पुरुषों से सांसारिक बुद्धिमान और व्यावहारिक होने, अपनी परंपरा और संस्कृति के मूल्यों में निहित रहने और सम्मान और सम्मान के साथ जीने की उम्मीद करता है। पात्र अपने कार्यों के माध्यम से दो अलग-अलग दुनियाओं को जोड़ने का प्रयास करते हैं; वे नई कृषि प्रौद्योगिकी को अपनाते हैं, व्यापारिक प्रथाओं का आधुनिकीकरण करते हैं, भारतीय भाषाओं के उपयोग को बदलते हैं जिससे वे पश्चिमी विज्ञान और भारतीय ज्ञान दोनों को अपनाने में सक्षम हो जाते हैं। युवाओं से समाचार पत्र पढ़ने की स्वस्थ आदत विकसित करने का आग्रह किया जाता है। यह सब पारंपरिक मूल्यों का त्याग किए बिना हासिल किया जाना चाहिए।

इस उपन्यास के 41 छोटे-छोटे प्रकरणों में विभक्त है। कथा तेजी से आगे बढ़ती है और अंत तक रोचकता बनी रहती है। पूरा उपन्यास नीतिपरक और उपदेशात्मक है। उसमें जगह-जगह इंग्लैंड और यूनान के इतिहास से दृष्टांत दिए गए हैं। ये दृष्टांत मुख्यतः ब्रजकिशोर के कथनों में आते हैं। इनसे उपन्यास के ये स्थल आजकल के पाठकों को

बोझिल लगते हैं। उपन्यास में बीच-बीच में संस्कृत, हिंदी, फारसी के ग्रंथों के ढेर सारे उद्धरण भी ब्रज भाषा में काव्यानुवाद के रूप में दिए गए हैं। हर प्रकरण के प्रारंभ में भी ऐसा एक उद्धरण है। उन दिनों काव्य और गद्य की भाषा अलग-अलग थी। काव्य के लिए ब्रज भाषा का प्रयोग होता था और गद्य के लिए खड़ी बोली का। लेखक ने इसी परिपाटी का अनुसरण करते हुए उपन्यास के काव्यांशों के लिए ब्रज भाषा चुना है।

परीक्षा-गुरु - Pariksha Guru in Hindi

1. परीक्षा-गुरु प्रकरण-१ सौदागरकी दुकान
2. परीक्षा-गुरु प्रकरण- २ अकालमें अधिकमास
3. परीक्षा-गुरु प्रकरण- ३ संगतिका फल
4. परीक्षा-गुरु प्रकरण-४ मित्रमिलाप
5. परीक्षा-गुरु प्रकरण-५ विषयासक्त
6. परीक्षा-गुरु प्रकरण-६ भले बुरे की पहचान
7. परीक्षा-गुरु प्रकरण – ७ सावधानी (होशयारी)
8. परीक्षा-गुरु प्रकरण-८ सबमें हां
9. परीक्षा-गुरु प्रकरण-९ सभासद
10. परीक्षा-गुरु प्रकरण-१० प्रबन्ध (इन्तजाम)
11. परीक्षा-गुरु प्रकरण-११ सज्जनता
12. परीक्षा-गुरु प्रकरण-१२ सुख दुःख
13. परीक्षा-गुरु प्रकरण-१३ बिगाडका मूल- बिवाद
14. परीक्षा-गुरु प्रकरण-१४ पत्रव्यवहा
15. परीक्षा-गुरु प्रकरण-१५ प्रिय अथवा पिय ?
16. परीक्षा-गुरु प्रकरण-१६ सुरा (शराब)
17. परीक्षा-गुरु प्रकरण-१७ स्वतन्त्रता और स्वेच्छाचार.
18. परीक्षा-गुरु प्रकरण-१८ क्षमा
19. परीक्षा-गुरु प्रकरण-१९ स्वतन्त्रता
20. परीक्षा-गुरु प्रकरण – २० कृतज्ञता
21. परीक्षा-गुरु प्रकरण-२१ पति ब्रता
22. परीक्षा-गुरु प्रकरण-२२ संशय
23. परीक्षा-गुरु प्रकरण-२३ प्रामाणिकता
24. परीक्षा-गुरु प्रकरण -२४ (हाथसै पै दा करने वाले) (और पोतडों के अमीर)
25. परीक्षा-गुरु प्रकरण -२५ साहसी पुरुष
26. परीक्षा-गुरु प्रकरण -२६ दिवाला
27. परीक्षा-गुरु प्रकरण -२७ लोक चर्चा (अफवाह).
28. परीक्षा-गुरु प्रकरण -२८ फूट का काला मुंह
29. परीक्षा-गुरु प्रकरण -२९ बात चीत.
30. परीक्षा-गुरु प्रकरण -३० नै राश्य (नाउम्मेदी).
31. परीक्षा-गुरु प्रकरण -३१ चालाक की चूक
32. परीक्षा-गुरु प्रकरण -३२ अदालत
33. परीक्षा-गुरु प्रकरण -३३ मित्रपरीक्षा
34. परीक्षा-गुरु प्रकरण-३४ हीनप्रभा (बदरोबी)
35. परीक्षा-गुरु प्रकरण-३५ स्तुति निन्दा का भेद
36. परीक्षा-गुरु प्रकरण-३६ धोके की टट्टी
37. परीक्षा-गुरु प्रकरण-३७ बिपत्तमें धैर्य
38. परीक्षा-गुरु प्रकरण-३८ सच्ची प्रीति
39. परीक्षा-गुरु प्रकरण -३९ प्रेत भय
40. परीक्षा-गुरु प्रकरण ४० सुधारने की रीति
41. परीक्षा-गुरु प्रकरण ४१ सुखकी परमावधि